

పోయినోళ్ళు తీపి గురుతులు

- గంటి భానుమతి.



పన్నెండేళ్ళ క్రితం హెచ్ వన్ వీసా మీద నా  
అమెరికా ప్రయాణం.

నా అసలైన ప్రయాణం

నిజమైన ఒడిస్సీ

ఫాంటసీ లోకం

కలల ప్రపంచం

ఓ కార్పొరేట్ కెమెలాట్ లాంటి సిలికాన్ వేలి

ఈ పన్నెండేళ్ళలో భారత దేశం వచ్చిందే మూడు సార్లు

పెళ్ళి చూపులు, పెళ్ళి, నాన్నగారు పోయినప్పుడు.

ఇప్పుడు హైదరాబాద్ రావాల్సిన పని లేదు. అమ్మ నా దగ్గరికి  
వచ్చేసింది. చెల్లి వాషింగ్టన్ లో ఉంటోంది. హైదరాబాదునే

మర్చిపోతున్న నాకు మా పూర్వీకులు ఉన్న ఊరు నుంచి ఫోన్  
వచ్చింది.

"ఈ మధ్య కురిసిన వర్షాలకి, మీ ఇంటి ఓ వైపు గోడ  
కూలి, మీ పక్కంటి జగన్నాథం గారింటి వైపు పడింది. దాంతో  
రెండింటికి మధ్యనున్న గోడ కూలిపోయింది. అలా  
కూలిపోతున్న ఇల్లని ఉంచడం మంచిది కాదు. అందుకని  
నువ్వు ఒకసారి రావాలి. మీ నాన్నగారి తర్వాత ఆ ఇల్లు నీకే  
వస్తుంది కాబట్టి అమ్మదామను కుంటే కొనుక్కుందుకు ఇద్దరు  
ముగ్గురు సిద్ధంగా ఉన్నారు." అదీ సారాంశం.

"ఎవరైనా కొనేవాళ్ళు, మంచివాళ్ళు అని అనిపిస్తే అ  
మ్మేయి. మీ నాన్నగారే అక్కడ లేరు. నేను ఒక్క రోజు కూడా  
ఆ ఇంట్లో ఉండలేదు. మొదట్నుంచి నార్త్ లో ఉండటంతో,  
అక్కడ మన వాళ్ళు ఎవరూ ఏ కార్యం చెయ్యక పోవడంతో  
అక్కడికి వెళ్ళే అవకాశం రాలేదు. ఇన్ని రోజులూ మీ  
నాన్నగారు అమ్మనివ్వలేదు. ఆయనకి అదో సెంటిమెంట్.

ఇప్పుడు మీ నాన్నగారు లేరు కాబట్టి నీకూ ఆ ఇల్లు వద్దనిపిస్తే, అక్కర్లేదనుకుంటే నిక్షేపంగా ఆ పని చెయ్యి."

అదీ అమ్మ అభిప్రాయం

నా భార్య సమీర కూడా ఇంచుమించు అదే అర్థం వచ్చేట్టుగా మాట్లాడింది.

మా ఊర్నించి నాకు సమాచారం ఇచ్చిన ఆయన పేరు నారాయణ. ఫోన్ చేసి ఏ రోజున వచ్చేది, ఎలా వచ్చేది చెప్పాను. ఇల్లు అమ్మే ఉద్దేశం ఉందని కూడా చెప్పాను.

ఫలితం నాలుగోసారి ఇండియా.

హైదరాబాద్ ఏర్ ఫోర్ట్లో దిగాను. బయటి కొచ్చాను. 'ఎవరైనా పంపుతాను' అంటూ నారాయణరావుగారు ఫోన్ చేసారు. 'ఎలా గుర్తు పట్టడం,' అంటూనే అటూ ఇటూ చూస్తూ ముందుకి నడుస్తున్నాను.

త్రినాథ్, కాలిఫోర్నియా అని ఓ చిన్న అట్ట ముక్కని చూపిస్తున్న మనిషిని చూసాను.

పాత సినిమాల్లో మురళీమోహన్లాగా ఉన్నాడు.

ఎక్కువ ఏళ్ళు ఆంధ్రాలో లేకపోయినా, తెలుగు సినిమాలు అమెరికా వచ్చాకా చాలా చూసాను. హీరోలు అందరూ తెలుసు.

నారాయణగారు పంపిన మనిషి అయ్యి ఉంటాడు.. కానీ... నమ్మడం ఎలా? సినిమాల్లో లాగా.... నా కోసం వచ్చిన అసలు మనిషిని దాచి వేరే ఎవరైనా కావచ్చా!...

అయినా నా దగ్గరేముంది? నెగ్లిజిబుల్ అమౌంట్. దైర్యంగా అతని ముందు తెచ్చి తలూపాను.

ఏవో రెండు ప్రశ్నలు వేసాను. సరిగ్గానే జవాబులిచ్చాడు. ఎందుకైనా మంచిదని సెల్ తీసి నారాయణ రావుగారికి ఫోన్ చేసి కనుక్కున్నాను.

"ఆ టాక్సీ అమలాపురంది, నిర్భయంగా అందులో రావచ్చు. ఇక్కడి వాళ్ళని హైదరాబాద్లో దింపాకా ఖాళీగా వస్తోందని తెలిసి అదే టాక్సీని మాట్లాడాము." నారాయణ గారి సమాధానం ధైర్యాన్నిచ్చింది.

నాకు టాక్సీ డ్రైవర్లంటే మంచి అభిప్రాయము లేదు. ఛాన్స్ దొరికితే దోచేస్తారు. మీటరు సరిగ్గా ఉండదు. మోసాలు, విదేశాల్నించి వస్తున్నారంటే, ఏదో మత్తు చల్లేసి, సామాను తీసుకెళ్ళిపోతారు. ఆడవాళ్ళంటే ఒక్కోసారి రేప్ లాంటివి

కూడా చేస్తారు. ఎన్ని చదవలేదు? ఎన్ని వినలేదూ? ఆ జాతి అలాంటిదేమో అన్న అనుమానం కూడా ఉంది.

సాలోచనగా అతన్నే చూస్తూ హాండ్ బాగ్, చిన్న సూట్ కేస్ చేతిలోకి తీసుకున్నాను.

ఎందుకైనా మంచిదని, ఇంటికి ఫోన్ చేసాను. టాక్సీ నంబరు అది ఇచ్చి, టైము చెప్పి ఎన్ని గంటల తర్వాత అమలాపురం చేరతానో చెప్పి టాక్సీ దగ్గర నుంచున్నాను.

మురళీమోహన్, నా సామాను వెనకాల పెట్టి, డిక్కి తలుపు మూసి కారు వెనక తలుపు తీసాడు. అలాగే తలుపు పట్టుకున్నాడు.

"లోపల కూచోండి"

నేను కూచున్నాక, తను ముందు కూచుని స్టార్ట్ చేసాడు. సర్దుకుంటూ చూసాను. నా ముందున్న ఓ అట్టముక్కని.

దాని మీద తెలుగులో రాసి ఉంది. తెలుగు చిన్న క్లాసుల్లో, హైదరాబాద్లో ఉన్నప్పుడు నేర్చుకున్నదే ఆ తర్వాత స్పెషల్ ఇంగ్లీషు తీసుకుని నార్త్లో చదివాను. తెలుగులో పూర్. ముఖ్యంగా రాయడం చదవడంలో.

"ఏమిటిది? తెలుగులో ఉంది...." కూడ బలుక్కుంటున్నాను. ఒక్కొక్క అక్షరం "ప్రయాణీకులు నా దేవుళ్ళు" నవ్వాను. అంతకుముందున్న ఆందోళన తగ్గింది. అతనే చెప్పాడు అందులో ఉన్నది. ప్రయాణీకులు నా దేవుళ్ళు నాకు అన్నదాతలు, అన్నపూర్ణలు.

దానికింద ఇంగ్లీషులో, అందంగా ఓ వైపు ఒరిగి ఉన్న నల్లటి అక్షరాలు వి. సత్యనారాయణ. బి ఎస్సీ (మేడ్స్) అని ఉంది.

"ఎందుకలా రాసావు? నీ డ్యూటీ నువ్వు చేస్తుంటే, వాళ్ళ డ్యూటీ నీకు డబ్బు ఇవ్వడం. జస్ట్ బిస్ బిస్ నెస్."

"కానీ నేనలా అనుకోను," అని ఓ ఎర్ర గులాబీని, కాడ, నాలుగు ఆకులతో ఉన్నదాన్ని అందించాడు.

"థాంక్యూ" అని తీసుకుని "ఏమిటీ మర్యాద?" అన్నాను సున్నితంగా.

"నాది కేవలం బిజినెస్ కాదు. అంతకు మించినది." అంటూ వెనక్కి తిరిగి చిరునవ్వు నవ్వాడు.

మళ్ళా భయపడ్డాను. అందులో ఏదైనా స్ప్రే చేసి ఉంటాడా! "బావుంది" దాన్ని పక్క నుంచాను.

"నేను వేరే వాళ్ళతో మంచిగా ఉంటేనే కదా, వాళ్ళు నాతో మంచిగా ఉంటారు. నేను ఎదుటి మనిషిని ప్రేమిస్తే, నన్ను వాళ్ళూ ప్రేమిస్తారు. ఆర్కిమెడిస్ ప్రెస్నిపల్ లాగా. ఫిజిక్స్ ని జీవితానికి అప్పుడప్పుడు అట్టై చేస్తుండాలి."

"ఇంట్రస్టింగ్. అయితే ఫిజిక్స్ అంటే ఇష్టం అన్నమాట." రిలాక్స్డ్ గా ఫిలయ్యాను. భయం, అనుమానం తగ్గింది "మరి ఈ టాక్సీ ఏమిటి?"

"ఏం చెయ్యమంటారండి, చదివింది తెలుగులో, ఇంగ్లీషు వీక్. దీనితో మంచి ఉద్యోగాలు అంటే కాల్ సెంటర్స్ లో ఉద్యోగాలు వెనక్కి వెళ్ళిపోతున్నాయి. స్పోకెన్ ఇంగ్లీషు, క్లాసులు, పుస్తకాలు అన్నీ అయ్యాయి. లాభం లేదండి. అసలు మాట్లాడుతూంటేనే వస్తుంది. అందుకని నా ఇంగ్లీషు ఇంప్రూవ్ చేసుకుంటూ నలుగురితో మాట్లాడుతుంటే భయం, జంకు పోతాయని ఈ డ్రైవింగ్ నేర్చుకుని ఈ లైన్ లోకి వచ్చాను. అనుభవాలు, ప్రాక్టికల్స్ గురువులు."

"దార్లో చైతన్యపురి పళ్ళ మార్కెట్ వస్తుంది. ఏవైనా పళ్ళు కొనుక్కుంటారా!"

"సరే." అన్నాను.

టాక్సీ ఆపి మార్కెట్లోకి వెళ్ళాడు.

రెండు బ్యాగులు నా పక్కనుంచి మళ్ళా స్టార్ట్ చేశాడు. కాసేపు మౌనంగా ఉన్నాం.

"అమెరికా గురించి చెప్పండి. నేను కన్న కలల్లో ఒకదాని రూపం. అమెరికా"

ఈ రూట్లో వస్తున్నాడన్నమాట. కిటికీలోంచి బయటకి చూశాను. రాళ్ళు, పిచ్చి మొక్కలు అడివిలా ఉంది. మళ్ళా భయపడ్డాను. పక్కకి మళ్ళించి పీక పిసికేయుడు కదా!

"ఏం చెప్పాలి? ఆశాజనకంగానా ! నిరాశాజనకంగానా! బొమ్మా బొరుసూ రెండూ ఉన్నాయి...."

"వద్దులెండి నా కలల ప్రపంచం నాకు ఇన్ ఫర్మేషన్ ఇస్తుందిలెండి." అంటూ ఎడమ చేత్తో ఏదో తీయడానికి ప్రయత్నిస్తున్నాడు. ఆ కదలికలు అన్నీ గమనిస్తున్నాను. ఏం తీయడానికి ప్రయత్నిస్తున్నాడు? పిస్తోలు.... కత్తి....

ఏమిటిది? ఎందుకింత భయపడుతున్నాను? ఒంటరి ప్రయాణం అనా! అయినా ఇంతకన్నా భయంకరమైన

వ్యక్తులతో అమెరికాలోనే భయపడలేదు. అక్కడి కన్నా ఇక్కడి వాళ్ళని గుర్తించడం కష్టం అనా!

మెల్లగా మొబైల్ తీసి ఫోటోలు తీసి స్టోర్ చేశాను. సెఫ్టీసైడ్ "దాదాపు పదిగంటల ప్రయాణం చెయ్యాలి ఉంటుంది. కొంచెం టైంపాస్.... ఇది చూడండి ...." అంటూ వెనక్కి తిరగకుండానే ఓ పుస్తకం ఇచ్చాడు, సీటు పైనుంచి.

నోట్ బుక్ సైజులో ఉన్న డైరీ.

లోపలి పేజీలో వి. సత్యనారాయణ బి.ఎస్సీ (మేట్స్) అని ఉంది. పేజీలు తిప్పాను. గాంధీగారి కొటేషన్స్. ఏవో సామెతలు, నీతి వాక్యాలు. కలల మీద కొటేషన్స్. అన్నీ తెలుగులో ఉన్నాయి.

ఓ పేజీలో ఇంగ్లీషులో ఉంది.

హింసకి దూరం, చట్ట విరుద్ధ మైన లైంగిక సంబంధాలకి, మత్తు పదార్థాలకి దూరం. అందరికీ సహాయ పడడం. దయగా మెలగడం.

ఏసు క్రీస్తు వాక్యాల్లాగా అనిపించింది.

"అయితే సత్యనారాయణా...."

"సత్తిబాబు అనండి. అంతా నన్ను సత్తి బాబు అంటారు." అంటూ మధ్యలో అన్నాడు.

"ఓ.కే. మరి సత్తిబాబూ, ఇవి నువ్వు పాటిస్తావా! పాటిస్తున్నావా!"

"ఆయ్!" తలూపాడు వెనక్కి తిరక్కుండానే.

"కష్టం కాదా!" పుస్తకాన్ని అలాగే ఒళ్ళో తెరిచి ఉంచాను.

"మంచి ప్రాక్టీస్ చెయ్యడం చాలా కష్టమే నండి. కానీ.... ప్రయత్నిస్తుంటాను. ఓ సారి రాజమండ్రికి ఎవరో పీతాధిపతి వచ్చారు. ఇందుపల్లి, బండార్లంక, పేరూరు మంచి ఐదారు ట్రీపులు అందర్ని తీసుకెళ్ళాను. ఆయన బోధలు విన్నాను. మంచిని ఎవరు చెప్పినా వినడంలో తప్పు లేదు. ఎలాంటి వాళ్ళనయినా క్షమించమన్నారు...."

గట్టిగా నవ్వాను." ఎలా సాధ్యం?... వెరితనం..."

"వాలిబాల్ ఆడే బంతి నిండా గాలి నింపి గోడకి కొట్టే వెనక్కి వస్తుంది...అందులో గాలే లేకపోతే, గోడకి తగిలిన వెంటనే తప్పగా అయ్యి కింద పడిపోతుంది."

సత్తిబాబు సింపుల్ గా చెప్పాడే కానీ, నాకే దాన్లో అర్థం వెతకడానికి చాలా టైము పట్టింది.

ఎపిక్యూరస్ లో అన్నం తిన్నాం. టైం పదకొండు కూడా కాలేదు. కానీ ఆకలి వేసింది. నిద్ర వచ్చేసింది. అలాగే ఒరిగి పడుకున్నాను. ఎంత సేపు పడుకున్నానో తెలియదు. సత్తిబాబు లేపితే తెలివొచ్చింది.

"ఎక్కడున్నాం సత్తి బాబూ!"

"రావులపాలెం వచ్చేసాం అండి. కొంచెం కాఫీ తాగండి. ఇక్కడ బావుంటుంది కూడా. చురుగ్గా ఉంటారు. నేను వెళ్ళి తీసుకువస్తాను" అంటూ వెళ్ళాడు.

టైం మూడున్నర. కానీ... హాయిగా, చల్లటిగాలి వేస్తూ ఉంది. బాగానే తీసుకొచ్చాడు. మంచి డ్రైవర్ అన్నమాట.

ఓ ప్లాస్టిక్ గ్లాసులో కాఫీ నాకిచ్చి తనోటి తీసుకున్నాడు.

"నేను అమెరికా నుంచి వచ్చాననా! లేకపోతే అందరితోనూ ఇలాగే ఉంటావా?"

"ప్రయాణీకులు నాకు అన్నదాతలు... వాళ్ళకి సహాయపడటం నా డ్యూటీ."

నవ్వాను.

మళ్ళా ప్రయాణం

గోదావరి కాలవ మీద నుంచి చల్లటిగాలి వరి పొలాలు. కనుచూపు మేర వరకూ కొబ్బరి చెట్లు, ఎగురుతున్న కొంగలు. ఎంతందం!

ఇల్లు ఉన్నా, పొలాలు అవీ లేకపోవడం వల్ల కావచ్చు వెళ్ళే అవకాశం ఎప్పుడూ రాలేదు ఫీలవుతున్నాను.

"ఎప్పుడు చూడని కోనసీమ వెళ్తున్నావు, నీవు వినగలిగితే, ఆ గాల్లో సంగీతం వినపడుతుంది." అన్న రాజు మాటలు గుర్తుకొచ్చాయి.

రాజు నాన్నగారికి వందెకరాలుంది. పెద్ద కుటుంబం. అందరూ ఇక్కడే ఈ వైపునే ఉంటారు. ఏదో ఫంక్షన్ల మూలంగా ప్రతీ ఏడాది ఈ వైపుకు వస్తూంటాడు.

కిటికీ అద్దం సగం దింపి కళ్ళు మూసుకుని, వీస్తున్న గాలిలో ఏదైనా సంగీతం వినిపిస్తుందా అని చెవులు రిక్కించుకున్నాను.

"త్రినాథ్ గారు, ఒక్కటడగనా!"

నన్ను అమెరికా తీసుకెళ్ళండని అడుగుతాడా!

"ఈ మధ్య చాలా మంది అమెరికానుంచి వచ్చేస్తున్నారుట కదా, ఎందుకని?"

"చాలా కారణాలుంటాయి....."

"అవే... ఏవిటని? ఎందుకంటే అమెరికా అంటే మోజున్న నాలాటి వాళ్ళే నాకింత వరకూ కనపడ్డారు."

"కొంత మంది పిల్లల కోసం.... కొంత మంది ఆత్మని వెతుక్కోవడం కోసం, కార్పొరేట్ లాడర్ని ఆధ్యాత్మికతకి బదులిచ్చి.... "

"అంటే ... శాంతి వెతుక్కోవడానికన్నమాట...." అన్నాడు సత్తిబాబు.

"అవును. జీవితం అంటే డాలరేకాదు. డాలర్ కి అవతల, తర్వాత జీవితం ఉందనుకునేవాళ్ళు...."

"అంతేనా! హృదయంలో ఓ చిన్న ముక్కని ఇక్కడ వదిలేసి వెళ్ళిన వాళ్ళు కూడానా..... "

"ఎమోషనల్ వాక్యం... కావచ్చు..."

"ఒరిజినాలిటీ... మూలం అభిప్రాయాలకి రంగులెన్నివేసినా, అభిప్రాయాలు ఎక్కడికి పోతాయి?"

జీవితానికి కోణాలు చూపిస్తున్నాడు.

"ఎక్కడున్నా మనం మనమే. మెక్సికో మ్యూజియంలో పెట్టినా, ఆఫ్రికాలో ఉంచినా గతం గతమే. ఇప్పుడు మనం వదిలేస్తే ముందు తరాల వాళ్ళు ఏంథోపాలజీలో చదువుతారు."

తెలివైనవాడు. నేను ఎందుకు వస్తున్నానో సత్తిబాబుకి తెలుసన్నమాట. ఇన్ డైరెక్ట్ గా నన్ను అంటున్నాడా! ఇప్పుడు నేనెందుకు ఈ ఊరు వస్తున్నానో చెప్పాల్సిన అవసరం ఉందా! లేదా! అది పర్సనల్ లోకి వస్తుందా!

వెనక్కి తిరిగి రెండు పుస్తకాలు నాచేతికిచ్చాడు.

"ఏమిటి?" అంటూనే ఆరెండిటిని అందుకున్నాను.

ఒకటి అమెరికాలో జీవితం.

మరొకటి ఇంగ్లీషు డిక్షనరీ.

"అవి నా కలలు. ఇంకా ఆకారం రావడంలేదు. ఎలాగైనా అమెరికా వెళ్ళాలి. అందుకు ఇంగ్లీష్ బాగా మాట్లాడటం రావాలి."

ఒక్కప్పుడు నాకు బోల్డు కలలు.

అవి బొంబాయి దాటి, అరేబియా దాటి, యూరోపుదాటి, అట్లాంటిక్ దాటి, ఆతీరాన కాలుపెట్టడం వరకూ వెళ్ళి ఆగిపోయేవి.

ఆనాటి ఆ కలలకి అంత బలం ఉండేది. ఎంతో శక్తి అందుకే అన్ని ప్రయత్నాలు, అన్ని ఇంటర్వ్యూలు, రాత్రింబవళ్ళూ కంప్యూటర్ ముందు గడపడం.... కల.... నిజం కావాలని...

మరి సత్తి బాబు కల ... నిజం అవుతుందా!

ఎల్డోరాడో అవుతుందా!

"హైదరాబాదు వెళ్ళేటప్పుడు నా టాక్సీ కావల్సొస్తుందా?"

"ఏం నీకు పనేమయినా ఉందా? రావడానికి కుదరదా?"

"మా అమ్మకి ఫైలేరియా ఉంది. ఆ కాలు మూలంగా జ్వరం వచ్చింది. ఆచారిగారు మందు పనిచెయ్యలేదు. అమలాపురం తీసుకెళ్ళి మందు ఇప్పించాలి. నాలుగురోజుల క్రితం ఇల్లు వదిలాను. ఇద్దరు పిల్లలున్నారు, నా భార్య, వాళ్ళు నాకోసం ఎదురు చూస్తారు. నాన్నగారు వయసు మళ్ళినాయన... ఇంత మందికి నా అవసరం ఉంది. అంత డబ్బు కూడా కావాలి కదా! ట్రిప్పుంటే ఇంకొంచెం డబ్బు వస్తుంది. నా సొంతంగా ఓ టాక్సీ కొనాలి"

"మీ ఇల్లు ఎక్కడ?"

"విలసవల్లి వెళ్ళే దారిలో.."

"అయితే ఇప్పుడు మనం అమలాపురం హోటల్లో ఏదో కాస్త తిని, ఫ్రెష్ అయి మా ఊరెళ్ళి, అక్కడ కొంచెం పని అదీ చూసుకున్నాకా, నన్ను హోటల్లో దింపి నువ్వు మీ ఇంటి కెళ్ళిపో. రేపొద్దనే వచ్చేసెయ్యి."

హోటల్లో టిఫిన్ తింటున్నప్పుడు నేను వచ్చిన పని చెప్పాను. నవ్వాడు.

"మాకు ఇంటర్లో ఇంగ్లీషులో ఓ పోయెం ఉంది రాబర్ట్ ప్రాప్ట్ అని గుర్తు 'మెండింగ్ ద వాల్' నా మనసులో ఈ రోజు వరకూ ఆ పద్యం అలాగే ఉంది. మంచి ఇరుగు పొరుగుకి మధ్య గోడ అక్కర్లేదు అని, ఇరుగు పొరుగుా మంచిగా ఉండాలంటే మధ్య గోడ ఉండాలని ఇద్దరి అభిప్రాయాలు, మానవ సంబంధాలు, ప్రవర్తన గురించిన ఓ అందమైన పద్యం... అయితే గోడ కట్టించడానికి వెళ్తున్నారన్నమాట."

"అంతేకాదు. వీలును బట్టి అమ్మేడ్డామని." అంటూ బయటకి నడిచాను.

"మరోసారి ఆలోచించుకోండి." కారులో కూర్చున్నాక అన్నాడు.

"పెద్దగా ఆలోచించడానికేం లేదు. ఆ ఇల్లు మేం కట్టించలేదు. ప్రతి గది వెనకా ఓ కథ లేదు, ప్రతి ఇటుక, గోడ వెనక ఏ విధమైన ఎమోషనల్ ఫీలింగ్ లేదు. పెద్దగా కలలు కంటూ కట్టించలేదు. అమ్మెయ్యడం మంచిది. రోపేర్లు చేయించి ఉంచడం కన్నా అది నయం కదా!"

మరో పది నిమిషాల్లో ఇంటి ముందున్నాము.

"నేను జగన్నాథం. నీతో ఫోన్లో మాట్లాడింది నేనే." అంటూ దబ్బు పండు ఛాయలో ఉన్న మనిషి కారు దగ్గరికి వచ్చారు.

వయసు యాభై పైనే ఉంటుంది.

తెల్ల పంచ, చేతులున్న తెల్ల బనీను.

సినిమాల్లో ఉండే డబ్బున్న తండ్రిలా అనిపించాడు.

"నారాయణగారు....?" అంటూ ఆ గాను.

"ఇతనే నారాయణ .... ఇతను కూడా మీకు రెండు సార్లు చేసాడు. .."

"రండి" అంటూ అరుగు మీద ఉన్న కుర్చీ చూపించాడు.

"ఈ ఇల్లు మీ ముత్తాతగారు కట్టించారు. ఆయన చయనం చేసారు. పచ్చటి మనిషి రుద్రాక్ష మాలలు, దానిమ్మ పువ్వు రంగు శాలువా వేసుకుని వెళ్తూంటే ఎదురొచ్చిన వాళ్ళు దండాలు పెట్టేసేవారుట. మేం విన్నదే దూర్వాసులు, విశ్వామిత్రులు, పరుశురాములు కల బోసిన మనిషి. ఆయన ఫోటో ఉంది చూద్దావు. లోపలికెళ్తాం" అంటూ అరుగు దిగి పక్కనున్న ఇంటి కెళ్ళాం.

ఈ లోపల ఎవరో కాఫీలందించారు.

పడిపోయిన గోడ అదీ చూపించారు. ఓ వీధిలో ఎంట్రెన్స్ వెనక వీధిలో పెరటి తలుపు. ఎంత పెద్ద ఇల్లో!

ఫోటో చూసాను. ఆ ఫోటో పక్కనే మా తాతగారి ఫోటో ఉంది. ఆయన యజ్ఞు చేసి సోమయాజులైపోయారు. ఆ ఫోటో పక్కనే మా నాన్నగారిది చాలా చిన్నప్పటి ఫోటో ఉంది.

ఆ ఊరికి వచ్చిన పెద్దవాళ్ళు, సినిమా వాళ్ళు మా ఇంట్లో ఘాటింగులు చేసుకునేవారుట. ఆ ఫోటోలు కూడా ఉన్నాయి.

"ఈ వైపున నిత్యం అగ్ని హోత్రం అలా వెలుగుతుండేది. ఎప్పుడూ ఏవో వల్లె వేయడాలు. నేర్చుకునే వాళ్ళతో, పలకరించే వాళ్ళతో ఈ అరుగులు నిండిపోయేవి. ఇందాక మనం చూసాం చూడూ! ఆ మండువా పడి చుట్టూరా ఆడవాళ్ళు కూచుని లలితా సహస్రనామం, మంత్ర పుష్పం, అష్టకాలు, శ్లోకాలు చదువుతుండేవారు."

వింటూంటే అపూర్వమైన భావం నాలో కలిగింది.

మీ తాతగారు పోయాక, మీ నాన్నగారు ఒకటి రెండుసార్లు వచ్చి వెళ్ళారు. కాని ఏం చెప్పలేదు. హఠాత్తుగా పోయారు. ఇప్పుడు ఈ గోడ వర్షాలకి పడిపోవడంతో మీకు ఫోన్ చేసి రప్పించాము."

"అద్దెకివ్వక పోయారా!"

"ఎవరో ఒకళ్ళు ఉంటున్నారు. ప్రస్తుతం నేమాని శర్మ అని మన ఊరి శివాలయం పూజారి ఉంటున్నాడు. పెళ్ళాం పురిటికెళ్ళింది. శర్మ గుళ్ళోనే ఉంటాడు. పిలుద్దామా!" వారించాను.

బాగా చీకటి పడిపోయింది.

గుడ్డిదీపాలు బల్బులున్న చోట వెలిగాయి.

"పదండి, మా ఇంటికెళ్ళాం." అంటూ నారాయణగారు ఎదురింటి వైపు వెళ్ళారు. నేనూ, మిగిలిన వాళ్ళం ఆయన వెనకాలే వెళ్ళాం.

లోపల ట్యూబ్ లైట్లు, ఫాను, కొత్తగా వెల్ల వేసిన హాలు, కేన్ కుర్చీలు, ఉయ్యాల బల్ల.

"ఇదిగో త్రినాథూ! ఇల్లు అమ్ముతానంటే ఇద్దరు రెడీగా డబ్బుతో సహా ఉన్నారు. మొదటిది సూర్యాయణ. రెండోది మీ ఇంటి పక్కనున్న జగన్నాథంగారు. ఎవరికి అమ్మినా పర్యాలేదు మరొకళ్ళకి కోపం రాదు." నారాయణగారు టాపిక్ లోకి వచ్చేసారు.

"ఎంతుంటుంది ధర?" అన్నాను డైరెక్ట్ గా టాపిక్ లోకి వెళ్ళాను.

"రెండు మూడు లక్షలు ఇంటికి, వెనకాలకొబ్బరి చెట్లున్నాయి కాబట్టి మరో లక్ష మీ ముత్తాత ఇల్లు కాబట్టి మరో లక్ష మొత్తం నాలుగైదు లక్షలు... ఏమంటావు? అమ్మకి ఫోన్ చేసి సలహా తీసుకుంటావా?" అంటూ నారాయణగారు వ్యాపార ధోరణిలో చెప్పేసారు.

'ఓ నెల జీతం' అని మనసులో అనుకున్నాను. పవిత్రమైన నా తాత ముత్తాతల గతానికి విలువ. అది. తప్పు చేస్తున్నానా! అమ్మేసి నా రూట్స్ ని పీకేయనా! ఇదే సెంటిమెంట్ తో నాన్నగారు అమ్మ లేదా! ఆలోచించుకోవాలి. టైము కావాలి.

"అబ్బ! దోమలు పీకేస్తున్నాయి. రేపొద్దున్నే వస్తాను." అంటూ అక్కణ్ణించి కదిలి కార్లో కూర్చున్నాను..

అంతా వచ్చి కారు చుట్టూ నుంచున్నారు.

హోటల్ గదిలో మర్నాడు...

అద్దంలో మొహం చూసుకుంటూ డ్రెస్ చేసుకుంటున్నాను.

ఆ ముక్కూ... లావుగా ద్రావిడ ముక్కే ... ఎక్కడపోతాయి పోలికలు! ఆర్యులు, ద్రావిడులు చిన్నప్పుడు చదువుకున్నది ఆ పోలికలు అన్ని వేల ఏళ్ళ నుంచి అలాగే వస్తున్నది నిజమేనా! ఇది జెనిటిక్స్ అంథ్రోపాలజీలోకి వస్తుందా!

ఎంత మంది ప్లంబర్లు, ఎలక్ట్రిషియన్లు, వడంగి వాళ్ళు ఆర్కిటెక్ట్లు ఎన్ని మార్పులు చేసినా నా రూట్స్ మారిపోతాయా!

కత్తిరించిన జుట్టుని కట్టేసినా, విరబోసుకున్నా, పొంటేసినా, చీర కట్టుకున్నా మూలం అదేగా! కోనసీమ పిల్లే కదా నా భార్య సమీర!

మా ఇంటిని సూర్యాయణగారు కొన్నా, జగన్నాథంగారు కొన్నా, మరో వెంకయ్యగారు కొన్నా, ఆ ఇంట్లోని పవిత్రత చయనం, యజ్ఞం, నిత్య వేదపారాయణ వల్ల వచ్చినది, ఎక్కడ పోతుంది. ఆ ఇంటి అణువణువులో అంటి పెట్టుకుని ఉంటుంది.

కొన్ని జనరేషన్స్ తర్వాత మా వాళ్ళు మరో 'రూట్స్' నవల రాయాలి వస్తుందేమో!

సత్తిబాబు వచ్చాకా టిఫిన్ తిని పల్లెటూరు కెళ్ళాం. జగన్నాథంగారు ఎర్ర పట్టుపంచతో, మెరిసిపోతున్న రాగి చెంబుతో ఎదురొచ్చారు. ఆయన పక్కనే మరో మనిషి వీబూది రేకలు. వయసు పాతిక ఉండచ్చు.

"గుళ్ళోంచి వస్తున్నాను. మీ ఇంట్లో ఉండే నేమాని శర్మ ఈయనే." ఈ లోపల నారాయణగారు మరో నలుగురు వచ్చారు. అందరికీ కాఫీలు ఇచ్చారు.

"నేను మనసు మార్చుకున్నాను. ఇల్లు అమ్మడం లేదు. ఇల్లు బాగు చెయ్యడానికి డబ్బు ఇస్తాను. ఈ ఇంటిని ఈ ఊరికే అంకితం చేస్తున్నాను. పెళ్ళిళ్ళకి, పేరంటాళ్ళకి, వంటలు చేసుకోడానికి, భోజనాలకి, ఈఊరికి వచ్చే వాళ్ళు ఉండడానికి వాడండి. అందరి ముందరా ఎందుకు చెపుతున్నానంటే ట్రాన్స్‌పెరెన్సీ ఉండాలని, మన రాష్ట్రంలోని దేవాలయాల భూముల్లాగా ఎవరూ ఆక్రమించకుండా ఉండటం కోసం." అంటూ ఓ రెండు చెక్కులు జగన్నాథంగారికిచ్చాను.

"మీరి ఇంట్లోనే ఉండండి. శుభకార్యాలకి వినియోగించండి." బావుంది. మంచి పని... అని అందరూ అనుకుంటూండగా కారెక్కాను.

నా హయాంలో నేను అమ్మలేదు. మా నాన్నగారి లాగే నాలో కూడా ఎక్కడో సెంటిమెంట్ అది రూట్స్.

సత్తిబాబు తల్లికి అస్సలు బాగోలేకపోతే, నాతో రాలేకపోయాడు. 'గుడ్ బై' చెప్పి మరో టాక్సీ ఎక్కాను.

నాకు, సత్తిబాబుకి మధ్య ఉత్తర ప్రత్యుత్తరాలు జరగడానికేం లేదు. నాకు తెలుగు సరిగా రాయడం రాదు. పైగా అడ్రసు కూడా తీసుకోలేదు.

కానీ,-

చిన్న వయసులో, చదువుకుని కూడా, ఆ పల్లెటూళ్ళో, టాక్సీ నడుపుకుంటూ, నీతి నియమాలు పెట్టుకుని, సాధ్యమైనంత పాటిస్తూ ఓ మంచి నాగరికుడిగా మెలిగే సత్తిబాబు నాకు చాలా నచ్చాడు. అసలు మర్చిపోలేక పోతున్నాను. పెద్ద బాలశిక్షని వెతికి, అక్షరాలు సాయింపట్టాను. అమ్మ సహాయం, సమీర సహాయం తీసుకుని తెలుగులో ఓ ఉత్తరం జగన్నాథంగారి అడ్రసుకి సత్తిబాబుకి రాసి, జగన్నాథం గారికి ఫోన్ చేసి చెప్పాను, ఆ ఉత్తరాన్ని సత్తిబాబుకి ఇవ్వాల్సిందని.

చాలా రోజులకి సత్తిబాబునుంచి ఉత్తరం వచ్చింది.

ఈ మధ్య కాలంలో ఉత్తరం మొహం చూశ్చేదు. ఇంగ్లీషులో రాసాడు.

"చాలాసార్లు డిక్షనరీ చూసి, ఎన్నో రఫ్ కాపీలు రాసిన తర్వాత ఈ ఉత్తరం ఈ స్థితికొచ్చింది. మీరు చాలా అదృష్టవంతులు. ఆమెరికా లాంటి గొప్ప దేశంలో ఉన్నారు. నా కష్టాలు నన్ను వదలడంలేదు. నా టాక్సీని మా ఓనర్ కొత్తగా

వచ్చిన ఆయిల్ అండ్ గాస్ కంపెనీకి ఎక్కువ డబ్బుకి అద్దెకిచ్చాడు... నేను ఓ స్కూల్లో లెక్కలు, ఫిజిక్స్ చెప్పుకుంటున్నాను... నా కల నిజమవడానికి ప్రయత్నంగా ఈ ఉత్తరం. మీరు తెలుగులో రాయండి. మీ భాష ఇంప్రూవ్ అవుతుంది. నేను ఇంగ్లీషులో రాస్తాను...."

నా మనసుని ఆలోచనల ఆకాశంలోకి విసిరేసింది ఆ పుత్తరం..!



పైదరాబాదు నివాసి ఐన శ్రీమతి భానుమతి గారు స్కూలు టీచరుగా పనిచేశారు. వీరి కథలన్నీ ఒక సంపుటంగా రాబోతున్నాయి. నవలా రచనకు ఇటీవలే శ్రీకారం చుట్టారు.